

Il-Festa ta' Santa Marija

GIOVANNI DE MARTINO



■ Kulhadd jaqbel li l-festi hawn Malta huma popolari ħafna. Huma parti mill-kultura u t-tradizzjoni tagħna l-Maltin. L-eluf ta' nies li jmorru għall-festi u l-eluf ta' lira li jintefqu f'dawn il-granet jikkonfermaw dak li qed ngħid. Il-festi n-nies thobbhom. In-nies iħobbu l-festi bil-baned tagħhom, bil-qniepen tagħhom, bil-murtali tagħhom u bil-briju kollu tagħhom. Aħna poplu Mediterranju u l-briju u l-istorbju nħobbuh. U b'daqshekk ma jfissirx li aħna inferjuri għan-nordici li iżjed qishom robots milli bnedmin umani. U l-festi huma popolari mhux biss mil-lat materjali tagħhom imma wkoll mil-lat spiritwali. L-eluf ta' fidili li joħonqu l-knejjes għall-quddies u għat-tqarbin; l-eluf li jaraw il-*purci*ssjoni, jakkompanjaw l-*istatwa* u jiehdu sehem fil-funzjonijiet, juri *ċar* li anqas l-*ispitiwalità* m'hi nieqsa fil-festi.

Il-festi huma popolari kollha imma żgur li jekk hemm xi festa li tispikka fuq l-oħrajn, din hija l-festa ta' Santa Marija. U minn se jmerini jekk ngħid li hawn il-Mosta nagħmlu festa bil-kbir, sena waħda wara l-oħra?

Malli jibda diehel is-sajf u l-*ispirtu* tal-festa jibda qisu jinħass fl-arja, jibda mill-ewwel il-*grid* tan-nisa! Tinduna li tkun *gejja* l-festa. Għax in-nisa Maltin huma delettanti ħafna ta' *djarhom* u għall-festa jkunu jridu kieku jagħmluhom isbaħ. Kemm jekk ikollhom villa kif ukoll jekk ikollhom *appartament* mill-*izjed* mod-est, in-nisa Maltin jivvintaw kif jagħmluh dejjem isbaħ. U jehel magħhom ir-raġel!

Malli r-raġel jigi lura mix-xogħol, il-mara wara li tagħtih it-tè twaqqa' mill-ewwel id-diskors fuq il-festa u tistagħgeb kemm tkun tkagħbret il-*faċċata* tad-dar, x'tibjida nobis għandha bżonn id-dar kollha għax kollha moffa u kemm qed igieghlha tisthi l-bieb ta' barra għax iż-*zebgha* telgħet bzieżaq bzieżaq tant li anki Karmni ta' hdejjhom innutatu u qaltilha li jekk ma jaħarquhx ħarqa tajba u jgibuh injam kollu ta' xejn jagħmlu x'jagħmlu. Hekk għamel ir-raġel tagħha u mbagħad tah tliet *passati* zebgha u tghidx kemm gie sabiħ.

U l-għada r-raġel isib li l-mara tkun ga xtratlu partita zebgha u pinzell u "tinsix tghaddi thallsu lil Joe". U allura r-raġel wara ħafna *posponimenti* jkollu bil-qalb it-tajba jxammar u jibda' jizbgħoh. U bħal ma nafu, haġa ggib lill-oħra u wara t-tibjid tal-ħitan, l-*aperturi* jibdew jidhru koroh u jkollu jagħtihom lagħqa lilhom ukoll. Umbagħad kif ikunu fiż-*żifna* jkollu jibdel xi vit li jqattar, xi serratura li qed tehel,

is-sedil tat-toilet, xi mera li ttebbgħet u anki xi linfa li 'tisthi thares lejha'. U l-mara issa mhux se thalli daww 'l-għarukaża ta' *purtieri* jew dak it-tapit li tilef il-kullur kollu. U s-sufan? Allaħares ikollhom jigu n-nies id-dar u jarawh! U x-xogħol flok xahar jieħu tlieta u l-ispejjeż il-Bambin biss jaf.


Sadattant il-baned ikunu qegħdin jikkunċertaw il-marci u l-programmi mużikali tagħhom. Minn fuq il-bejt, meta jkun riħ fuq, nieħu *pjaċir* nisma' n-noti sbieħ tal-*Madame* *gejjin* ma' l-arja u mal-Bimba degli occhi pieni di magia niftakar meta jien ukoll, fuq l-Arkata, xtaqt kont tenur. U waqt li l-banda tibqa' tikkunċerta, il-ħafna żgħażaġh ta' l-armar ikunu qegħdin jagħmlu ħafna laqgħat ħalli jistudjaw sewwa s-sitwazzjoni u jfasslu l-*istrateġija*.

Allura fi żmieni, aħna, meta konna għadna *teenagers*, ma kienx hawn il-*għid* li hawn illum. Allura aħna, minn xhur qabel, konna naraw kif nikkonvinċu lill-*genituri* tagħna jagħmlulna tibdila shiħa għall-festa. Mhux il-bniet biss, li m'għandniex xi ngħidu għall-festa jkunu jridu jidru isbaħ, imma anki aħna s-subien f'dik is-shana taqli ta' Awissu konna nqattgħu granet shaħ bil-*għlekk* u l-*ingravata* ħalli nidhru puliti. U ħa jċarċar l-għaraq!

La l-libsa u anqas iż-*żarbun* ma konna nixtruhom lesti. Kienet tisbaħ gurnata u ommok tghidlek: Issa wara l-iskola aqbeż qabza s'għand Karmnu ħa joħodlok il-qies għal-libsa. U int, ferħan ferħan, taħrab għal għand Karmnu malli tasal lura mill-iskola. Karmnu jitbissimlek, igib l-inches u jibda jdawrek 'l hawn u 'l hinn u jehodlok il-qisien. Kull qies inizzlu fuq pitazz. L-istess kien jagħmel l-iskarpan. Ipoġgilek sieqek fuq kartuna u jħażżeż il-forma tas-sieq. Joħodlok xi erba' qisien u hu wkoll inizzel fuq il-pitazz. U wara li tmur iggarrab il-libsa xi darbtejn, jumejn qabel il-festa tmur tigbor kollox ħalli jkollok x'izzanzan.

Issa li l-festa tkun qorbot sewwa tibda tara fit-toroq gajjijiet ta' żgħażaġh jorbtu, jiddendlu, jarmaw, iħaffru u jgħorru: arbli, bandieri, bozoz, fjuri u elf ħaġa oħra.

Avventura mill-isbaħ kien ikollna l-pjazza taħt il-plancier li kien jintrama' biex fuqu l-banda tesegwixxi l-programm mużikali li jkun ilha xhur shaħ tikkunċerta u li normalment ma jkunx hemm iżjed minn tużżana nies li jmorru jismgħuh. Taħt dan il-



Tarf Triq il-Kungress Ewkaristiku armata għall-festa ta' Santa Marija 1954. Fuq il-lemin jidher il-Każin Santa Marija



plancier aħna konna nilagħbu kull xorta ta' loġhob skond l-etajiet tagħna. Hemm taħt ukoll kienu jinħbew xi żewġt irġiel għażzenin li kienu jkunu jridu jgħixu bl-akkarija. Kien ikollhom speċi ta' tilar zġħir bil-ġhatu tal-ħġieġ. Ġo dan it-tilar kien ikollhom partita pakketti tas-sigaretti ta' l-ghaxra li illum m'għadhomx jeżistu. Kien ikollhom ukoll kartuna bin-numri mill-wiehed sas-sitta u aħna t-tfal li sadattant inkunu nġbarna madwarhom konna npoġġu munita - jidhirli tliet soldi - fuq in-numru li nagħzlu aħna waqt li r-raġel idawwar iċ-ċippitatu u jdabbar rasu. In-negozju tiegħu kien illegali. Tikber naqr' oħra u taħt il-plancier jibda jintuża għal skopijiet oħra. Il-ħuttaba kienet ġa spiċċa żmienha. U tibqa' taħt il-plancier sakemm tagħmel kuragg' biżżejjed li toħroġ fit-triq biex turi l-futura mara tiegħek. Kien żmien kollu ħabi.

Fil-pjazza kienu jarmaw dawk il-gabbani li ssib illum kull fejn jinġabru l-folol. X'differenza imma! Tal-lum kulħadd jaf kif inhuma: kollox aluminju, kollox nadif u modern, magni kontra magni, dwal ... kollox mill-aqwa. Dak iż-żmien dawn il-gabbani kienu jikkonsistu f'kaxxi kbar ta' l-injam qishom speċi ta' artali, b'partita globi tal-ħġieġ mimli ilma

kkulurit b'xi fanal tal-mantle. Umbaġħad partita flixken huma wkoll mimlijin b'xi luminata kulurita u li aħna konna nsejħula ruġġata u nistagħġbu kemm tkun tajba. Dak kollu. U naturalment tal-qubbajt. Ma timmaġinax festa bla qubbajt. Hafna minn dawk tal-qubbajt kienu jorqdu imgeżwrin f'liżar taħt il-mejda tagħhom stess. Ikun is-sajf. Allura darba wiehed minn sħabi tal-gaj lemaħ partita biċċiet tal-qubbajt imgeżwrin f'karti kuluriti taħt il-mejda u x-xitan sefsiflu biex jisraq biċċa. Ma ndunax dan seħibna bir-raġel mimdud hemm taħt. Resaq baxx baxx lejn il-mejda u beda jmattar driegħu minn bejn il-kanvas li l-mejda jkollha quddiemha. Il-qubbajt ma kienx 'il bogħod, imma s-sid kien qed jara kollox u hekk kif dan seħibna kien wasal biex jaħtafha, laqqat daqqa t'injama fuq idu li żgur dam xhur sħaħ iħossha. Jidhirli li qiegħed l-Awstralja.

L-ikla ta' nofsinhar kienet tkun speċjali. Illum ħadd m'hu mxennaq minn xejn. Illum tiftaħ il-freezer u tieħu li trid. Dak iż-żmien tiġieġa kienet tittiekel biss f'Santa Marija jew meta xi ħadd ikollu tarbija. Ommok allura kien ikun ilha xahar sħiħ tixtri f'it f'it u tipprepara għall-ikla tal-festa. U taħt is-sodda għall-

frisk aktarx kien ikun hemm xi dullieġha li tinqasam għall-okkażjoni. Għax dak iż-żmien iċ-ċans li ssib dullieġha tajba kien zġħir ħafna u fridges ma kellniex. Biex inżommuha friska konna npoġġuha taħt is-sodda jew indendluha fil-bir. U mhux l-ewwel darba li xi ħadd imur itella' l-ilma mill-bir u jitfa' kollox fil-qieġh! Niftakar irġiel xjuħ jien, li kienu jahilfu li jekk id-dullieġha taqsamha u tqeġhedha għal għajn ix-xemx tiffriška. Kif ivvintawha din ma nafx.

Ikla tajba, biċċa dullieġha, xarba nbid għall-kbar u f'it luminata għat-tfal, f'it tpaċpiċ u xi żewġ sigaretti u nagħsa ħelwa fis-sħana ta' Awissu. Il-kbar dejjem. Għax aħna la konna npejpu d-dar u l-anqas norqdu wara nofsinhar. Il-festa konna rridu ngawduha allura



Il-Billiard fil-festa ta' Santa Marija fis-snin hamsin tas-seklu għoxrin

ma' l-aħħar ġidma ħobż naħarbu 'l barra. X'ħin jibda joqrob il-ħin tal-purċissjoni nerrġħu mmorru d-dar, ninħaslu, inbiddu u nilbsu kollox ġdid għall-festa. Dilka tajba ta' żejt jew cream f'xagħarna u nlebbtu 'l barra ħalli niltaqħu ma' sħabna u ngawdu l-aħħar naqra. It-tfal naturalment jiltaqgħu ma' tfal bħalhom u ż-żgħażaġħ maż-żagħ-

zagh. Hafna familji Mostin jafu l-bidu ufficijali tagħhom għal din il-festa popolari u għażiza għalina lkoll. Hafna żgħażaġħ li kienu jkunu ilhom żmien twil iħarsu lejn xulxin, fil-festa kienu jsibu kuragg' biżżejjed biex jersqu lejn xulxin, jaqbd u id f'id u jwegħdu mħabbithom lil xulxin. U t-tnejn li jkunu issa jtilqu 'l ħbiebhom u jfittxu biss lil xulxin.

Sadattant il-purċissjoni tibda ħierġa, il-qniepen jimlew l-arja bin-noti ferrieħa tagħhom, il-baned u l-murtali jżidu l-briju kbir li sadattant ikun ħakem il-pjazza u t-toroq prinċipali tal-Mosta. U dan il-briju jasal fil-qofol tiegħu hekk kif l-istatwa għażiza ta' l-Assunta tfeġġ fil-bieb tal-knisja.

U waqt li l-purċissjoni devota tkompli d-dur mat-toroq tal-Mosta, eluf ta' nies iżuru l-ħwienet biex flikkien ikomplu jiċċelebraw din il-festa li tiġi darba f'sena u li tnessina ħafna mid-differenzi ta' bejnietna. U kulħadd jibqa' hemm jistenna biex jara lil Marija Assunta terġa' tiġi lura, tieqaf fuq iz-zuntier, iddur wiċċa 'l barra u tbierek lil Mostin kollha qabel ma terġa' ssib ruħha fir-Rotunda tistenniena nkomplu mmorru inżuruha hemm.